



Россия Федерациясе  
мөселманнары Диния нәзарәте



Россия мөфтиләр Шурасы

بِسْمِ اللّٰهِ الرَّحْمٰنِ الرَّحِیْمِ

**Россия Федерациясе мөселманнары Диния  
нәзарәте рәисе, Россия мөфтиләр шурасы  
рәисе мөфти шәех Равил Гайнетдиннең  
Гыйд әл-Фитр — Ураза гаите уңаеннан  
мөрәҗғәтнамәсе**

Мәскәү

Ғижри 1439 елның 1нче шәүвәле  
Милади 2018 елның 15нче июне





## БИСМИЛЛӘХИР- РАХМӘНИР-РАХИМ!



Әлхәмдү лилләһил-ләзи халәканә вә разәканә,  
вә кәфәнә вә әүәнә, вә мин күлли хәйрин әгътанә.  
Һәдәнә лиль-иман, вә мә күннә ли нәһтәдийә ләү лә ән  
хәдәнәллаһ. Әхмәдүһү һәмдән таййибән, кәсиран, мөбәрәкән  
кәмә йәжибү вә йарда. Вә әшһәдү әннә Мөхәммәдән абдүһү вә ра-  
сулүһү, сәлләллаһу вә сәлләмә вә бәрәкә аләйһи, вә алә әлиһи, вә сахбиһи  
вәт-тәбиғийнә ләһүм би ихсәнин илә йәүмид-дин.

### ***Мөхтәрәм Дин кардәшләрем!*** **Ас-сәламү алейкум вә рахматуллаһи вә бәрәкатүһ!**


Галәмнәр Хужасы булган Аллаһы Тәгаләгә мактауларыбыз, хәмде-сәнәләребез булсын!  
Динебезнең олуг бәйрәме — Гыйд әл-Фитр, ягъни Ураза гаете көне житте, безгә ураза тотарга  
йөкләнгән Рамазан ае тәмам булды. Дөнъягың барлык почмакларында яшәүче дин кардәшләр-  
ребез белән бергә, безнең дә күңелләребез шатлык, куану хисләре белән тулы. Барчагызны  
да Россия Федерациясе мөселманнары Диния нәзарәте, Россия мөфтиләр шурасы исеменнән  
Гыйд әл-Фитр житүе белән тәбриклим һәм галәмнәрне Яратучы Аллаһуға уразаларабыз,  
гайбадәтләребезнең кабул булсын, аларның әжер-савапларын Аллаһ мул бирсен, хата-ким-  
челекләребезне гафу кылсын дия догада торам!

Күптән түгел генә без барыбыз да күңел күтәрәнкелеге белән Рамазан ае житүен көттек,  
Рамазанны каршыладык, бар ихласыбыз белән уразаларны тоттык вә изге гамәлләр, гый-  
бадәтләр кылырга омтылдык. Әмма вакытның кайта яки туктап кала торган сыйфаты юк һәм  
менә бу елның Рамазан ае белән хушлашырга вакыт та житте. Рамазанның сагындырып килә  
торган санаулы көннәрендә без Коръәни Кәрим аятьләре уку һәм мәгънәләренә төшенү, башка  
төрле гыйбадәтләр, мохтажларга ярдәм итү, ифтар мәҗлесләре үткөрү аша күңелләребезне  
пакъяу, рухи халәтебезне төзекләндерү өчен тырыштык. Максатыбыз шул рәвешле Аллаһу  
Тәгаләнең Коръәнәндә әйткән әмерен үтәү булды:


يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ

**«Әй мөэминнәр! Сездән алда килүчеләргә йөкләнгән кебек, сезгә дә ураза тоту  
йөкләнелде. Шул рәвешле сезнең тәкъвәлыгыгыз артыр» (2: 183).**

Соңгы берничә елда Рамазан ае Миляди ел саны буенча озын көнле эссе айларга туры  
килә. Мондый шартларда ураза тоту бик жиңелдән бирелмәсә дә, аның ахырында Аллаһ  
кушкан фарыз гамәлне сабырлык белән үтәп чыгу, рухыңны ныгыту белән күңелгә аерым бер  
канәгатьлек хисе иңә. Озын көнле Рамазан аенда ураза тотучы һәркем Раббыбызның рәхиме  
киңлегенә, бөндәләренә ярдәм итүенә үз мисалында инана. Пәйгамбәрәбез Мөхәммәд-  
нең ﷺ шундый сүзе бар:





لِلصَّائِمِ فَرْحَتَانِ يَفْرَحُهُمَا؛ إِذَا أَفْطَرَ فَرِحَ وَإِذَا لَقِيَ رَبَّهُ فَرِحَ بِصَوْمِهِ



«Ураза тотучының ике шатлыгы булыр: берсе ифтар кылу,  
берсе Раббысы белән очрашудыр» (Мөслим).

Тәкъвәлыгы белән танылган гыйлем ияләре болай  
дигәннәр: «Раҗәп ае — орлык чәчү, Шәгъбан  
ае — аны сугару, Рамазан —  
уңыш жыю аедыр».





Бүгенге көн менә шушы рухи чис-  
тарыну, күңелләрне, уй-фикерләрне  
пакъялау, сабыр итүнең уңышын жыю көне  
була. Бу уңыш тәкъвалыгыңны ныгыту, Аллаһу-  
га якынаю һәм шуның нәтижәсендә туган күтәрәнке  
рухи халәттән гыйбарәт. Әмма моннан да зуррак уңышы  
Ахыйрәттә булачак, чөнки ихлас йөрәге белән ураза тотучыга  
Аллаһу Тәгалә Жәннәт бакчасына «ар-Райһан» дип аталучы аерым бер  
капкадан керүне вәгъдә иткән.  
Пәйгамбәребез Мөхәммәд ﷺ әйткән:

إِنَّ فِي الْجَنَّةِ بَابًا يُقَالُ لَهُ الرَّيَّانُ يَدْخُلُ مِنْهُ الصَّائِمُونَ يَوْمَ الْقِيَامَةِ لَا يَدْخُلُ مِنْهُ أَحَدٌ غَيْرُهُمْ يُقَالُ أَيْنَ  
الصَّائِمُونَ فَيَقُومُونَ لَا يَدْخُلُ مِنْهُ أَحَدٌ غَيْرُهُمْ فَإِذَا دَخَلُوا أُغْلِقَ فَلَمْ يَدْخُلْ مِنْهُ أَحَدٌ

*«Тәхкыйк, жәннәттә «ар-Райһан» диеп аталучы капка бар, Кыямәт көнендә бу капка аша жәннәткә фәкәт ураза тотучылар гына керер, башка берәү дә кермәс. Әйтеләчәк: “Ураза тотучылар кая?” — вә алар торып басарлар һәм шулардан башка беркем дә бу капкалар аша үтә алмас, ураза тотучылар кереп бетүгә исә капкалар ябылыр вә бүтән берәү дә кермәс» (Бохари, Мөслим).*

Рамазан ае — Аллаһу Тәгаләнең догаларны кабул итә торган ае. Ихлас күңел белән Раббысыннан туры юлга күндерүне, гөнаһларын ярлыкауны, Жәннәт насыип итүне, дөнъялыкта үзенә кирәкле нәрсәләрне сораган бәндәнең теләкләре кабул булыр! Коръәни Кәримдә әйтелгән:



وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ

**«Бәндәләрем синнән Минем хакта сорасалар, тәхкыйк, мин — якынмын. Дога кылып сораучы һәркемнең догасына җавап бирәм» (2: 186).**

Кояш батканчыга хәтле ашау-эчүдән, женси якынлыктан бер ай дәвамында тыелып торып без нәфесебезне тәрбияләдек, үз-үзебезне алга таба да гөнаһ эшләрдә тыя белергә өйрәндек һәм бу тәрбияләгән сабырлыгыбызны моннан соң да жуймыйча яшәргә тиешбез. Уразаның асылындагы мәгънәсен аңлатканда Пәйгамбәребез ﷺ болай диде:

مَنْ لَمْ يَدَعْ قَوْلَ الزُّورِ وَالْعَمَلَ بِهِ وَالْجَهْلَ فَلَيْسَ لِلَّهِ حَاجَةٌ فِي أَنْ يَدَعَ طَعَامَهُ وَشَرَابَهُ

*«Аллаһыга алдау, ялганлауны, гөнаһлы гамәлләр эшләүне дәвам итүчеләрнең ашау һәм эчүдән тыелып торулары кирәкми» (Бохари).*



Ураза ае якыннарыңа, ата-анаңа игелек кылу, тирә-юньдәге ярдәмгә мохтаж кешеләргә ярдәм кулы сузуның дә әһәмиятен тагын бер кат исебезгә төшерде. Ачылыкны үзе татып караган кеше ризыкка туя алмыйча яшәүче ярлыларның хәленә керергә сәләтле була. Раббыбыз безне ярлы-мескеннәргә, авыр хәлдә калучыларга булышырга, ярдәм күрсәтергә өнди. Күрәп торабыз, фән ягыннан кешелек күпме генә алга китсә дә, дөнъя йөзәндәге миллионнарча адәм балалары күп төрле бәла-казаларга дучар була, мохтажлык кичерә. Мөэмин мөселман кеше-се башка берәүнең бәхетсезлегенә битараф калмый. Ярлылык, авырту-сырхаулар, каза килүләр Аллаһыдан бер сы-

нау булган шикелле үк, саулык-сәламәтлек тә, мал-мөлкәтебез дә, тыныч тормышыбыз да — дөнъялыктагы бер сынавыбыз. Аллаһ Раббыбыз биргән бу бәракәтләрне без дәрәс итеп, игелекле юлда сарыф итәргә бурычлы. Рамазан ае көннәрендә мәрхәмәт-шәфкать хисләребезне тәрбияләп, ныгытып, уразалар тәмам булганнан соң да жәмгыятькә файда китерүне, игелекле гамәлләр кылуны дәвам итик. Аллаһының Илчәсе ﷺ болай дигән:

اتَّقُوا النَّارَ وَلَوْ بِشِقِّ تَمْرَةٍ

«Жәһәннәм утыннан үзегезне ярты хөрмә жимеше белән булса да саклагыз» (Бохари, Мөслим).

Игелекле эшләр Рамазан ае урасасының мөһим бер өлеше булганлыгын тагын шул раслый: Гаеф намазы башланыр алдыннан садакат ул-фитр, ягъни фитра садакасы биреләргә тиеш.

Рамазан ае төгәлләнде, әмма да ләкин бу ай дәвамында тәрбияләнгән сабырлык, кече күңеллек, шәфкатьлелек һәм башка күркәм сыйфатлар шуның белән онытылырга тиеш түгел, үстереләргә, дәвамлы булырга тиеш. Бу юлда уңышка ирешүчеләр Аллаһының Жәннәте белән бүләкләнер, чөнки Раббыбыз Коръәни Кәримдә әйтә:

وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَاطِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ

**«Раббыгызның мәгъфирәтенә һәм тәкъваларга вәгъдә ителгән, киңлеге берән жир-не вә күкләрне колачлаган Жәннәткә омтылырга ашыгыгыз. Бу тәкъвалар шатлыкта да, кайгыда да игелекле булалар, ярсуларын тыялар һәм кешеләргә ачу сакламаслар. Тәхкыйк, Аллаһ игелек кылучыларны ярата» (3: 133–134).**

Бүген безнең галәмнәр Хужасы булган Аллаһ Раббыбызга уразаларыбызны исәнлектә, иминлектә, тынычлыкта тотып бетерергә насыйп иткәне өчен хәмде-сәнәләребезне әйтү, тәкбирләр яңгырата торган көнебез. Алдагы бәйрәм көннәрендә без туганлык жепләрен ныгытып, кан кардәшләребезне зиярәт итәрбез, мәетләргә догалар ирештерербез, якиннарыбызга бүләк-күчтәнәчләр өләшеп, Раббыбыздан хәерле тереклек, илебегә тынычлык, иминлек, бәракәтләр сорап догалар кылырбыз. Үткән Рамазан айларыбыз гөнаһларыбыз кичерелү, жаныбыз вә тәнебез сихәтләнү, иманнарыбыз ныгу ае булып, тормышыбызны һәръякты пакълануга, хәләл вә хәерлене харам һәм зарарлыдан аера белүгә сәбәпче булсын иде! Галәмнәр Яратучысы Аллаһуга тәвәккәл кылып, киләсе Рамазан айларын да тынычлыкта, жан-тән сәламәтлегендә каршыларга насыйп ит дия Раббыбызга догалар кылып сорыйбыз.

**Әс-саләмү галәйкүм вә рахмәтуллаһи вә бәрәкәтүһү**

روحي يسوع الدين

**Мөфти шәех Равил Гайнетдин,**  
Россия Федерациясе мөселманнары Диния нәзарәте рәисе,  
Россия мөфтиләр шурасы рәисе,  
Россия Федерациясе Президенты каршындагы Дини  
оешмалар белән хезмәттәшлек буенча Совет әгъзасы

